

# ሰንበት ዘገብር ኄር (ጾም ፱)

መጋቢት 2 2008 ዓ.ም (4/10/2016)

ንህያባት አምላኽ አፍሪካ ምክክል

**መዝሙር:** መኑ ውእቱ ግብር ኄር ወምእመን ዘይረክቦ እግዚኡ በምግባረ ሠናይ።

መን እዩ እቲ ሕያዋይን እሙንን አገልጋሊ ንጎይትኡ ጽቡቅ ክገብር ዝጸንቲ እዋ ጎይትኡ ኣብ ልዕሊ ኩሉ ገንዘቡ ዝሸዋ እንደገና ከኣ ሕያዋይን እሙንን አገልጋሊ ብሒደት ተአሚናካ ኢኻ እዋ ኣብ ብዙኅ ክሸመካ እዩ፡ናብ ታሕጓስ ጎይታኻ እቶ”።

**ንባባት:** 1ቆሮ 4:1-9፣ 1ጴጥ 2:11-19፣ ግ.ሓ.16:9-18፣ ማቴ 25:14-30

**ሰብከት:** ከመ እንግር ፈቃደክ መከርኩ አምላኪያ፣ ወሕግከኒ በማከለ ከርስዮ ዜኖኩ ጽድቀክ በማሕበር ዐቢይ። አምላኽይ ፍቓድካ ንምግባር ባህጊ ኣሎኒ፣ሕግኻ እውን ኣብ ውሽጢ ልቦይ እዩ፣ጽድቅኻ ኣብ ጉባኤ ኣብሰርኩ” መዝ. 40:8።

**መዝሙር:** መን እዩ እቲ ሕያዋይን እሙንን አገልጋሊ ጎይትኡ ኣብ ሰናይ ግብሪ እንከሎ ዝረኽቦ እናበለ ናይ ሎሚ መዝሙር ነዚ ሰንበት ክነስተንትን ይሓተና። ኣብ ሰናይ ግብሪ እንከሎና መዓልቲ እግዚኣብሔር እንተ መጸት ዕዉታት ኢና። ዝሓለፈ ሰንበት መዓልቲ አምላኽ ብዘይትሓስበ ሰዓት ክትመጽኣኩም እያ ስለ ተሰናዲኹም ጽንሑ ዝብል ኣስተንቲና ሎሚ እውን ምስኡ ዝቕጽል እዩ ኣስተንትናና።

አምላኽ አፍሪይቲ ክንከውን እዩ ዝደልየና። ኣብ ተፈጥሮ ንመጀመርያ ወለዲ ዝተዋህቦም ትእዛዝ “ፍረዩን ተባዝኑን ንምድሪ ኸአ ምልእዎን ምለኽዎን” (ዘፍ 1:28ፍ) እናበለ ኣብ ዓለም ዘሎ ኹሉ ከምቲ አምላኽ ዝደልዮ ክጥቀሙሉን ከፍርዩን ተዋሂብዎም። ኣብ ወንጌል በቲ አምላኽ ዝሃበና ጸጋ ገለና “30፣ 60፣ 100” (ማቴ 13:8) ክነፍሪ ከምዝደሊ ይነግረና። ነርድእቱ ክልእኮም እንከሎ “ኪዱ ኣብ ኩሉ ዓለም ስብኹ” ክብሎም እንከሎ ኣብ ተልእክኦም ከፍርዩ ከምዝደሊ ነጊርዎም። አምላኽ ንነፍሲ ወከፍና ከምቲ እንኽእሎ ክነፍሪ ጸግኡ ይህበና።

ወንጌል ማቴዎስ ብዛዕባ ምስላ ምእክሊት ይነግረና። ኣብዚ ምሳሌ እቲ ጎይታ መጀመርያ ኣብቶም አገልገልቱ ምሉእ እምነት ገሩ ገንዘቡ ከፍርዩሉ ብዘይ ኣፈላላይ ከከም ዓቕሞም ይህቦም። ዝውሃቦም ገንዘብ እኹል ገንዘብ እዩ ወላ ነቲ ብዓል ሓደ ምእክሊት ዝተዋህበ እኹል እዩ ነሩ። (ሓደ ምእክሊት ሽድሽተ ሽሕ ደናሪ እዩ ሓደ ዲናር ናይ ሓደ መዓልቲ ዶመዝ እዩ)። ንነፍስወከፎም ከምቲ ዝተዋህቦም ከምዝጽቡዮም ሓቢሩ ንመገሻ ከይዱ።

ካብ መገሻኡ ምስ ተመልሰ ጸብጸብ ክሓትት ምስ አገልገልቱ ኮፍ ኢሉ። እቶም ክልተ ቀዳሞት ኣበርቲዎም ስለ ዝሰርሑ ዕጽፊ ከፍርዩ ክኢሎም። እዚኦም አምሳል ናይ እቶም አምላኽ ጸግኡ ዝሃቦም እዋ ዘፍረዩ እዩ ዘመልክት። እቶም ዘፍረዩ ከኣ አምሳል ናይ እቶም ፈርሓት ዘይትጉሃት እዋ ነቲ አምላኽ ዝሃቦም ጸጋ ብግቡእ ዘፍርዩ እዩ ዘመልክት። ሎሚ ንሕና እውን ነቲ አምላኽ ዝሃበና ዓቕምን ጸጋን ከምቲ አምላኽ ዝደልዮ ገርና እንተ ዘፍረና ኣብ ቅድሚ አምላኽ ጸብጸብ ክንሕተት ኢና።

እዚ ምሳሌ እዚ ብዛዕባ እቶም ካብ ሓደ ሃብታም ብለቓሕ ወሲዶም ክኸስቡ ዝደልዩ እዩ ዝናገር። ማለት ካብ ብዓል ገንዘብ ወሲዶም ከሲቦም ለቕሕኦም ዝኸፍሉ። ኣብዚ ናይ እቲ ጎይታ ሕያውነት ክንርኢ ንኽእል። እቲ ዝተዋህበ ገንዘብ ከምድላዮም ከጥፍእዎ ዘይኮነ ከፍርዩሉ እዩ

ተዋሂቡ። እቶም ክልተ ቀዳሞት ከምቲ ጎይትኦም ዝተጸበዮ ነቲ ዝተዋህቦም ገንዘብ ከም ግቡእ ጽዒሮም ኣፍርዮምሉ በዚ ኸኦ ዕጽፊ ገሮምሉ። እቲ ሳልሳይ ግን ገንዘቡ ኣብ መሬት ቀቢርዎ (በቲ እዋን ዝበለጸን ዋሕስ ዘለዎ ገንዘብካ ሓደ ኣብ ዘይፈልጦ ኣብ መሬት ምቕባር እዩ)።

እቲ ጎይታ ምስ መጻ እቶም ክልተ ቀዳሞት ጸብጸቦም ኣቕሪቦም። እቲ ጎይታ ብዝያዳ ተሓጉሱ ዝያዳ ክውሃቦም እሙናት ኮይኖም። ንነፍስወከሮም “ጽቡቕ ኣታ ሕያዋይን እሙንን ኣገልጋሊ ብውሑድ ተአሚንካ ኢኻ እሞ ኣብ ልዕሊ ብዙኅ ክሸመካ እየ ናብ ሓጎስ ጎይታኽ እቶ” ተባሂሎም።

አምላኽ ካብ ንነፍሲ ወከፍና ዝሓተና ነገር አሎ፡

- ክነፍሪ ጸግኡ ሂቡና አሎ። ኣብዚ እንውሃቦ ጸጋ ንርእስና ጥራሕ ዘይኮነ ነቲ አምላኽ ዝደልዮ ክንገብርን ንርእስና ኸኦ ኣብ ጽቡቕ መዓላ ኣውጺልና ሕጉስ ሕይወት ክነብር። አምላኽ ጸግኡ ክህበና እንከሎ እምብኣር ብዓላማ እዩ። ስለዚ ነፍሪ ዘሎና ወይስ መኻናት ኮና አሎና።
- ከምቲ ጎይታ ንረብሓ ርእሱ ዘይኮነ አምላኽ ንኣና ክንጥቀም እዩ ጸግኡ ዝህበና። አምላኽ ብስራሕና ክኸሰብ ኢሉ ኣይኮነን ጸግኡ ዝህበና ንሕና ኣብ ሕይወቱ ሱታፌ ክህልወና እሞ ምሉእ ሓጎስ ክንረክብ። ሕይወትና ምሉእ ዕረፍትን ሓጎስን ዝረክብ ኣብ አምላኽ ክምለስ እንከሎ ማለት ንአምላኽ ክረክብ እንከሎ ጥራሕ እዩ።
- ጸጋ አምላኽ ንርእሰይ ጥራሕ ዝተዋህበ አይ ኮነንን። ርሊጳ ፍራንቸስኮስ ንተመሃሮ ዘርኦ ክህነት ኣብ ዝተዛረብዎ “ጸዋዕት ክህነት ንዕግበት ርእስና ኣይ ኮነን ዝውሃበና። መምዘኒ ክህነት ምስ ህዝቢ ዘሎካ ርክብ እዩ” ይብሉ። አምላኽ እምብኣር ጸግኡ ዝዕድለና ንኻልኦት ክነገልግልን ኣብ ካልኦት ክንልኦኽን እዩ። ዘሎኒ ውህበት አምላኽ ንኣይ ጥራሕ ዘይኮነ ንኣገልግሎት ኣሕዋተይ እውን እዩ።
- ኣብ ቃል ኪዳን ክልቲኦም ነነድሕዶም ኣብ ምድሓን ክሕግዙ ዝተላእኩ እዮም። ሓደ ነቲ ሓደ ህላዌ አምላኽ ኣብ መንግሥም ዝገልጽ ኻኸውን ይግባእ። እዚ ክገብሩ እንተ ኸኦሉ ጥራሕ እዩ ኪዳኖም ሓደ ካብቲ ምስጢራት ቤተ ክርስትያን ክብሃል ዝኸእል። ስለዚ ኪዳነይ ንመን እዩ ዘንጸባርቕ ዘሎ ኢሎም ክሓስቡ ይግባእ።

ኩልና ተኸተልቲ ክርስቶስ ኣብ ተልእኮ አምላኽ ክንጽመድ እዩ ተልእኮና። አምላኽ ሰብ ኣብቲ ንሱ ዝገብሮ ስራሕ ክሳተፍ ይደልዮ ሽዑ ኣብ ጸግኡ ተሳቲፉ ፍሉይ ፍጥረት ይኸውን። ኣብ ጽቡቕ ስራሕ ክንጽመድ ከሎና ኣብ ስራሕ አምላኽ ኢና እንሳተፍ ዘሎና። ሱታፌና ብብዙሕ ነገር ክግለጽ ይክኣላ በቲ ተጻዊዕናሉ ዘሎና ሕይወት ሕጉሳት ክንከውን ንአምላኽ ዘሓጉስ ነገራት ክንፈጥር ይግብኣና። አምላኽ ንዝሃበና ሰናይ ነገር ከምቲ ዝግብኦ ሒዝና ክንርከብ።

እቲ ብዓል ሓደ ምእክሊት ነታ ዝተዋህበቶ ሒዙ ቀሪቡ። ኣየፍረየን ምኽንያቱ ስለ ዝፈርሐ ነታ ዘላቶ ሓቢእዎ። “ጎይታይ ዘይዘራእካዮ እትዓጽድ ዘይበተንካዮውን እትእክብ ጨካን ሰብኣይ ምዃንካ እፈልጠካ እየ ስለዚ ፈሪህ ከድኩ ነቲ መክሊትካ ድማ ኣብ ምድሪ ሓባእክዎ ሕጂ ኸኦ እንህ ገንዘብካ በሎ”። እዚ ብዙሓ ካብኡ ኣይተጸበየን ዝወሓደ እዩ ተዋሂብዎ ግን ከምቲ ዝተዋህቦ ኣይገበረን።

እቲ ጎይታ ሓያል ከምዝኾነ ኣይክሕድን ነቲ ሃካይ ኣገልጋሊ ኸኦ ንገንዘቡ ክረብሓሉ ስለ ዘይሓገዝ ይብእሶ። ኣብ ባንክ ከቐምጦ ምተኻእለ ሽዑ ወለድ ምረኽበሉ ነሩ እዚ ገን ንገንዘብ ጎይትኡ ኣምኪንዎ። በዚ ምኽንያት እቲ ገንዘብ ካብኡ ተወሲዱ ንዘፍርይዎ ተዋሂቡ። ዘገርም እዩ ንዘልኦ ይውሰኹ “ንዘለዎ ዘበለ ኸሉ ይህብዎ ይውሰኹዎ እውን ንዘይብሉ ግና እቲ ዘለዎ እኳ የግድፍዎ”። እዚ ኣገልጋሊ “ድኹም/ሕማቕ፣ ሃካይ፣ ዘይረብሕ ተባሂሉ ዝተዋህቦ ገንዘብ

ይሕደግ አብ ጸልማት አብ ወጻኢ ይድርበ። ነዚ ዝተዋህቦ እኳ ከፍሪ ካብዘይከአለ ካብ ገዛ ከውጽእዎ ይእዝዝ።

እዚ ናይ እቶም አምላኽ ዝተፈላለዩ ጸጋ ሂብዎም ሓንቲ መዓላ ዘይገብሩ ወይ እውን አብ ክፍአትን ሕመቕን ጥራሕ ተጻሚዶም ናይ ዝነበሩ እዩ። አብ ሓሶት አብ ምጥፍፋእ ከምኡ ዝተፈላለዩ ምኽንያት እናገብሩ ንክብሪ አምላኽን ሰብን ክጎድኡ ዝነበሩ ሰባት ዝነግር እዩ።

**አብዚ ቅዱስ እዋን ጸም አብ ሕይወትና ተመሊስና፡**

1. **ንዝተዋህበና ጸጋ አለሊና ክንክእል።** ኩልና ጸጋ ተዓዲልና ኢና፤ አብ ገለ እዋን ንዝተዋህበና ኣይንፈልጠን ወይ እውን ኣይንርእዮን ኢና ናይ ካልኣት ጥራሕ ንርኢ እምዘይተዋህበና አብ ምስትምሳል ንነብር ስለዚ ንዝተዋህበና ጸጋ ንርኢ እም ነምስግን።
2. **ህያብ አምላኽ ክነፍሪ እዩ ዝውሃበና።** ከምቲ አምላኽ ዝደልዮ ገርና ክነፍሪ ይግባእ። አብ አገልግሎት አምላኽን ኣሕዋትን ክንዕጠቕ ከምቲ አምላኽ ዝደልዮ ኮና ክነብር እዩ ድላዩ። ህያብ አምላኽ ንግላዊ ጥቕምናን ድለትናን ጥራሕ ኣይኮነን ዝውሃብ ንኻልኣት ክንሕግዘሉን ንርእስና ክንጥቀመሉን እዩ ዝውሃበና።
3. **ንርእስና አብ ጽንኩር ነገር ክነእትዋ አሎና።** ሰብ ጽቡቕ ክገብር እናጠግሞ ዘይኮነ አብ ገለ እዋን ምስ ስምዒቱ እናተዋግኦ አብ ገለ እዋን እውን ምስ ዘጋግዶ እናተቐለሰ እዩ አብ ዓወት ድሕነት ርእሱ ክበጽሕ ዝኽእል። እዚ ክገብር ግን ንመጻኢ ሕይወቱ ርእዩን ኣረጋጊጽን እንተ ኸደ ጥራሕ እዩ ክገብር ዝኽእል።
4. **ከይጻጻርካ ድሕነት የለን።** አምላኽ ከድሕነና ናታትና ተሳትፎ የድሊ። ነቲ አምላኽ ዝህበና ወይ ዝብለና እሺ ኢልና ክንቅበል አሎና ሽዑ ምስ ድላዩ ክንጉግዝ ንኽእል። አብ ገለ እዋን ክርድኣና ይኽእል እዩ አብ ገለ እዋን ግን ምቕባል ጥራሕ እዩ ምርጫና፤ ንድላይ አምላኽ አብ ፍሪ ክነብጽሖ ደም ክንርህጽ አሎና።

አምላኽ ክፈጥረና እንከሎ ብሂጉ እዩ ፈጠሩና ምስኡ ክነብር አብ ሓጎስ ክነብር እንተ ኾነ ሕሱም ጸላኢ ገርና እዚ እንርእዮ ሕይወት ለቢስና። ድሕነት ነፍስና ጻዕሪ ሓቲቱ፤ አብ ጉዕዞ ሕይወት ዝፈታተን ነገራት በዚሑ በዚ ምኽንያት ብዙሓት ዓለውቲ ተረኺቦም። “መንግስተ ሰማይ ብሓይሊ እትእቶ ኮይና”። ጉዕዞ ሰማይ እምብኣር እሙናትን ትጉሃትን ኮና ክንጉግዞ አድልዩ። አብ ጉግዞ ዝተፈላለዩ ፈተናን ድኽመትን ይጓነፍ ስለ ዝኾነ እሙናት ኮና እቲ ዝክአለና ክንገብር ንዝተረፈ አብ ኢድ አምላኽ ክንሓድጎ ንሕተት አሎና።

አብ ግራት አምላኽ ክነፍሪ እዩ ጸዋዕታና አብ ካልእ ግራት ብላዕ ዘይኮነ አብ ግራትና አብ ቤትና አብ ኣሕዋትና ኢና ክንወፍር ዘሎና። ኣፍሪይቲ ክንከውን። ክነፍርዮ ዝድለ ዘሎ ብዙሕ እዩ። ልዕሊ ኹሉ ሎሚ ሰብ ሰላም ስኢኑምስ አምላኹን ምስ ሰቡን ጸጊምዎ አሎ። ሰላም ክንዘርእ ሕውነት ክነዕቢ ነቲ ከይነፍሪ ዘርኢ ክርዳድ ዝሕውስ ወይ እውን ከም ቍልላሕ ኮይኑ ከይነፍሪ ዝግግት ሓይሊ እምቢ ኢልና ንድላይ አምላኽ ጽን ኢልና ንሰላም ክንወፍር እም አብ ኩሉ ፍቕሪ ክንዘርእ እዩ ድላይ አምላኽ።

ክነፍሪ ሓገዝ የድልየና ንሱ ኸኣ ካብ አምላኽ እዩ፤ ንኹሉ ንኣኻ ሒዞ ክገብር እጽዕር አሎኹ እም ምሳይ ኩን፤ ንበይነይ ኣይትሕደገኒ ኢልና ንለምኖ። እዚ ጸምና ፍሪ ክህልዎ እምብኣር ሎሚ እውን አብ አምላኽ ንመለስ ብኃጢአትና ተኣሚና ምሓረኒ ሕደገለይ ንሓወይ ንሓፍተይ በደሎም ሓዲገ ክኽእል ከኣ ጸጋኻ ሃበኒ ንበሎ።

ዝክአለና ምስ ገበርና ዝተረፈ ባዕሉ ክምልኦ እዩ። “አብ ውሑድ እሙን/እምንቲ ኮንኩም ኢኹም እም አብ ብዙሕ ክሸመኩም እየ ክብለና እዩ”። እሙናት ኣገልገልቲ ኮና አብ ግራት አምላኽ ኣፍሪይቲ ንኹን።

አባ ንጉሠ ፍሥሓ